

# राष्ट्रीय स्वयंसेवक संघ की अखिल भारतीय प्रांत प्रचारक बैठक चित्रकूट में

9-10 जुलाई को 11 क्षेत्रों के 'क्षेत्र प्रचारक' तथा सह क्षेत्र प्रचारकों की बैठक चित्रकूट में होने जा रही है । प्रतिवर्ष यह बैठक सामान्यतः जुलाई माह में होती है , परंतु पिछले वर्ष चित्रकूट में ही आयोजित बैठक कोरोना की परिस्थितियों में नहीं हो पायी थी । स्वाभाविक रूप से इस वर्ष चित्रकूट में ही यह बैठक हो रही है । इस वर्ष भी कोरोना के नियमों के अनुसार संख्या को नियंत्रित करने हेतु कुछ कार्यकर्ता यहाँ प्रत्यक्ष रूप से व कुछ आभासी ( ऑनलाइन) माध्यम से जुड़ रहे हैं ।

इसमें विशेष रूप से पूजनीय सरसंघचालक डॉ. मोहन भागवत, माननीय सरकार्यवाह दत्तात्रेय होसबाले एवं सभी पाँचों सहसरकार्यवाह उपस्थित रहेंगे । साथ ही संघ के सातों कार्य विभाग के अखिल भारतीय प्रमुख व सह प्रमुख सहभागी होंगे ।

दिनांक 11 को देशभर के संघ रचना के अनुसार सभी 45 प्रांतों के प्रांत प्रचारक एवं सह प्रांत प्रचारक आभासी (ऑनलाइन) माध्यम से जुड़ेंगे । 12 जुलाई को विविध संगठन के अखिल भारतीय संगठन मंत्री आभासी माध्यम से बैठक में सहभागी होंगे ।

यह बैठक सामान्यतः संगठनात्मक विषयों पर केंद्रित रहेगी । साथ ही कोरोना के संक्रमण से पीड़ित लोगों की सहायता हेतु स्वयंसेवकों द्वारा किये गये देशव्यापी सेवा कार्यों की समीक्षा की जाएगी । तथा संभावित तीसरी लहर के प्रभाव का आकलन करते हुए , इस हेतु आवश्यक कार्य योजना पर विचार होगा । इस दृष्टि से आवश्यक प्रशिक्षण एवं तैयारी पर भी विचार किया जायेगा ।

अनलॉक की प्रक्रिया में धीरे-धीरे सामान्य हो रहे जनजीवन को देखते हुए संघ शाखाओं के संचालन की समीक्षा तथा योजनाओं पर बैठक में चर्चा अपेक्षित है । संघ शिक्षा वर्ग तथा विभिन्न प्रकार के संघ कार्यों का आकलन करते हुए नई योजनाओं पर विचार किया जायेगा । बैठक में पूजनीय सरसंघचालक एवं सभी प्रमुख अधिकारियों के प्रवास की निश्चित योजना बनायी जाती है ।